

## MILL-QIEGH TA' L-IMGHODDI

Ta' ĠUZE' CHETCUTI

Bil-harsa ta' waħda li daqet il-hajja  
 Sabiha, mimlija bil-genn taż-żghużija,  
 Bil-bewsa f'xurtejha, b'qiegh qalbha f'idejha,  
 Bil-warda tal-hena f'haddejha,  
 Hekk rajtha quddiemi  
 Il-mara tad-dnub.

Mitluf wara seher li jqarraq,  
 Ma ntbahtx f'liema triq kont għaddej,  
 Fittixt, imma għalxejn, id-dawl safi,  
 Id-dawl ta' l-imħabba, Mulej.

Post mirja li jlellxu ta' ġmiel u ta' frugħa,  
 Fis-sakra tal-bluha,  
 Imxejt b'ghamad kbir fuq għajnejja :  
 Hassejt  
 L-id mielsa tas-snin minn fuq xagħri għaddejja,  
 U naqset u mietet il-ġibda  
 Għall-mara tad-dnub.

Mitluf wara seher li jqarraq,  
 Ma ntbahtx f'liema triq kont għaddej,  
 Fittixt, imma għalxejn, id-dawl safi,  
 Id-dawl ta' l-imħabba, Mulej.

Rajtha tintrema fil-qżież u fil-hama,  
 Rajtha tintefa', ferrieħa, fit-tajn,  
 Rajtha titkażbar ġo baħar ta' htija,  
 Rajtha tintelaq, bla ġieħ, mas-saqajn,  
 U tagħti lid-dinja,  
 Lid-dinja qarrieqa,  
 Il-ħlas ta' htijietha,  
 Il-prezz ta' dnubietha,  
 Il-mara tad-dnub.

Mitluf wara seher li jqarraq,  
 Ma ntbahtx f'liema triq kont għaddej,  
 Fittixt, imma għalxejn, id-dawl safi,  
 Id-dawl ta' l-imħabba, Mulej.

U qbadt triq ohra, it-triq  
Fejn l-hena u s-sliem jizzewgu.  
Garrabt il-paci ta' go dar imbierka,  
U rajt id-dahk u l-ferh imewgu  
Mill-ghajnejn sbieh ta' wlied u omm henjin.  
Din hi l-hajja li ridt,  
Mhux dik li wghedtni int,  
Mara tad-dnub.

Mitluf wara seher li jqarraq,  
Ma ntbahtx f'liema triq kont ghaddej,  
Fittixt, fl-ahhar sibt, id-dawl safi,  
Id-dawl ta' l-imhabba, Mulej.